

॥ चन्द्राष्टाविंशतिनामस्तोत्रम् ॥

Candrāṣṭāvīmśatināma Stotram

श्रीगणेशाय नमः ।

śrīgaṇeśāya namaḥ ।

अस्य श्रीचन्द्राष्टाविंशतिनामस्तोत्रस्य । गौतम ऋषिः ।

asya śrīcandrāṣṭāvīmśatināmastotrasya । gautama ṛṣiḥ ।

सोमो देवता । विराट छन्दः । चन्द्रप्रीत्यर्थे जपे विनियोगः ।

somo devatā । virāṭa chandaḥ । candraprītyarthe jape viniyogaḥ ।

चन्द्रस्य शृणु नामानि शुभदानि महीपते ।

candrasya śrṇu nāmāni śubhadāni mahīpate ।

यानि श्रुत्वा नरो दुःखान्मुच्यते नात्र संशयः ॥ १ ॥

yāni śrṛtvā naro duḥkhānmucyate nātra saṁśayaḥ ॥ 1 ॥

सुधाकरश्च सोमश्च ग्लौरब्जः कुमुदप्रियः ।

sudhākaraśca somaśca glaurabjaḥ kumudapriyaḥ ।

लोकप्रियः शुभ्रभानुश्चन्द्रमा रोहिणीपतिः ॥ २ ॥

lokapriyaḥ śubhrabhānuścandramā rohiṇīpatiḥ ॥ 2 ॥

शशी हिमकरो राजा द्विजराजो निशाकरः ।

śaśī himakaro rājā dvijarājo niśākarah ।

आत्रेय इन्दुः शीतांशुरोषधीषः कलानिधिः ॥ ३ ॥

ātreya induḥ śītāṁśuroṣadhīṣaḥ kalānidhiḥ ॥ 3॥

जैवातृको रमाभ्राता क्षीरोदार्णवसम्भवः ।

jaivātrko ramābhrātā kṣīrodārṇavasambhavaḥ ।

नक्षत्रनायकः शम्भुशिरश्चूडामणिर्विभुः ॥ ४ ॥

nakṣatranāyakaḥ śambhuśiraścūdāmaṇirvibhuḥ ॥ 4॥

तापहर्ता नभोदीपो नामान्येतानि यः पठेत् ।

tāpahartā nabhodīpo nāmānyetāni yaḥ paṭhet ।

प्रत्यहं भक्तिसंयुक्तस्तस्य पीडा विनश्यति ॥ ५ ॥

pratyahaṁ bhaktisaṁyuktastasya pīḍā vinaśyati ॥ 5॥

तद्दिने च पठेद्यस्तु लभेत्सर्वं समीहितम् ।

taddine ca paṭhedyastu labhetsarvaṁ samīhitam ।

ग्रहादीनां च सर्वेषां भवेच्चन्द्रबलं सदा ॥ ६ ॥

grahādīnāṁ ca sarveṣāṁ bhaveccandrabalaṁ sadā ॥ 6॥

॥ इति श्रीचन्द्राष्टाविंशतिनामस्तोत्रं सम्पूर्णम् ॥

॥ iti śrīcandrāṣṭāvīmśatināmastotraṁ sampūrṇam ॥